



مسئولیت متن و شکل بدوش نویسنده مضمون میباشد، عقیده نویسنده لزوماً نظر افغان جرمن آنلاين نمی باشد



۲۰۲۵/۰۲/۲۳

جورج فوستر
ترجمه: رحمت آریا

د جورج فوستر یون لیک: له بنگاله تر لندن سفر

دوهم ټوک

(۲۴)

د جولای په ۲۵ نېټه مور له یوه لوی کاروان سره چې د کشمیر د باج یوه برخه یې لېږدوله او په شالونو کې تړل سوی وه سفر وکړ. مور درې کاسه وړاندې د تهکال کلي ته ورسېدو او دلته مو د درې ورځني سفر لپاره خوراک توکي ځکه زیرمه کړل چې تر مخه مو په پرتو لارو کې استوگن وگړي لږ ول.

په شپږویشتمه نېټه څلور کاسه وړاندې د تیمرود Timrood (بنايي جمرود وي - ژ) کلي ته ورسېدو؛ دا یو کوچنی خو ټینگ استحکامي کلی دی چې د ډبرینو غرونو په سویلي ضلع کې واقع دی؛ د غره ډبرې د سوځنده تودخي تاو لاندې دښتې ته منعکس کوي. ددې کلي اوسېدونکي اصیل افغانان دي؛ له سره دې چې پېښور ته نېږدې دي نو په خپله تیمور شاه او یا د هغه حکومت ته لږ درناوی کوي، دا خبره مور ته زموږ د توقف په لړ کې راڅرگنده سوه. [1] د کشمیر والي زموږ له قافلي سره څلور تېتي سپیان د پادشاه لپاره لېږلي ول. هغوی په ځانگړو تختونو کې لېږدول کېدل او زښته ډېره پاملرنه ورته کېدله. د سپیانو ساتونکو دا سپیان د اوبو یوه ډنډ ته د اوبو څښلو لپاره بوتل؛ په دې مهال یوه افغان مېرمن دډنډ پر غاړې د خپل منگي په ډکولو بوخته وه. مسلمانان دا څاروي نجس بولي، مېرمن چې ولیدل دا نجس څاروي له مسلمانانو سره دي نو خپل منگي یې ځای پر ځای پرېښود او د ډبرو په ویشلو یې پیل وکړ چې د سپیانو او د سپیانو د ساتونکو ډله یې له ځانه لېږي کړه او په لوړو چیغو یې له کلیوالو څخه د مرستي غوښتنه وکړه چې ډېره اړتیا یې ورته درلوده. افغانان په چټکۍ سره راټول سول او د سپیانو او د ساتونکو مخه یې بنده کړه او پادشاه ته یې سپکې سپورې پیل کړې. هغه تر هغو اجازه نه درلوده چې د اوبو ډنډ ته راستانه سي تر هغو چې د قافلي ساتونکي ورسره مل نه وي.

په ۲۷ نېټې اتلس کاسه لېږي د ډکي Dikah په نوم یوه کوچني کلي ته ورسېدو چې د کابل یا د اټک د سیند په ختیځې غاړې کې واقع دی، سیند دلته په بني لاس کې بهېږي. له تیمرود Timrood (بنايي جمرود وي - ژ) څخه دوه مایله لیرې یوه نري تنگي ته ورسیدو چې د کلي په شمال کې د غرونو د لړۍ له منځه تېر سوی دی. د تنگي په

¹ -The inhabitants of this village, genuine Afghans, have little respect, though residing so near Peshour, for either the person of Timur Shah, or his government, which was in some degree evinced during our halt. {Volume II page 53, PDF format both volumes combined page 396 }

د پاڼو شمېره: له 1 تر 4

افغان جرمن آنلاين په درنښت تاسو همکارۍ ته رابولي. په دغه پته له مور سره اړیکه ټینگه کړئ maqalat@afghan-german.de یادونه: دلیکنې د لیکنيزې بني پازوالي د لیکوال په غاړه ده، هيله من یو خپله لیکنه له رالیږلو مخکې په خیر و لولئ

خوله کې افغانانو زموږ قافله ودروله او د شاه له څو تنو سرتېرو پرته پر نورو ټولو مسافرانو يې يو لږ شمير ماليه وضع کړه؛ همدا شان هغوی د پېښور له حکومتی څخه يو شمېر روپۍ تر لاسه کوي چې مسافران له مزاحمت پرته ددوی له ولسوالۍ څخه تېر سي. [2] ددغې ورځې د سفر په پيل کې چې خطر او ستړيا دواړه ورسره ملگري وي زښت ډېر شديد باران وورېد چې زما تقريباً ټول کاغذات يې له منځه يوړل او زما د صورت حساب کاغذونو ته نوره هېڅ نښه او علامه او کرښه نه وه پاتې او ما هغه ټول داسې باطل سوي وانگېرل چې گڼې د ټولو لگښتونو پيسې راکړل سوي دي. همدا شان کله چې ورځ خپل پای ته نېږدې کېدل ما د خپلې بې احتياطي په پار ځان د يوې خطرناکې ماجرا په لومي کې ښکېل کړ او کولی سم د نتيجې نسبت يې ټول په ښه چانس پورې وټرم. کله چې باران ودرېد، ډير سوځنده لمر وځلېد او له بل لوري نه کومه سرپناه وه. له دې چې اوږد سفر مو مخې کې پروت وو او قافله هم سوکه سوکه روانه وه زموږ تقريباً ديرش تنو آس سپرو چې عمدتاً مسلح وو لېوال ول چې له دغو ستونزو تېښته وکړو نو پرېکړه مو وکړه چې د خپلې لارې له ملگرو څخه جلا سوو. که ما هغه درسونه زده کړي وای چې خلک يې معمولاً له تجربه کولو څخه زده کوي او د نتايجو خصوصاً د ځان په اړه مې د چارچلند په هکله سوکه او مسلسل فکر کړی وای نو هېڅکله به ددغې دون کيشوت [3] ډلې غړی نه وای سواي. مور شاوخوا څلور مايله سفر کړی وو چې د افغانانو يوه ډله د غرونو له شا راووتله او مور يې ودرولو او ټينگار يې کاوه چې ددوی له سيمې څخه د تېرېدلو په پار دې يو څو روپۍ د حق العبور په نوم ورکړو. [4] زه دلته د يوه صادق قصه ويونکي په توگه په نړۍ غاړه اعتراف کوم چې زموږ ډلې په زښتې ډېرې بزدلی عمل وکړ او له يوې گډې هڅې څخه چې امکان يې ډېر موجود وو گټه پورته نه کړه. مور ديرش تنه پياوړي، مصمم، په ونه او څېرو ښکلي، له ما پرته نور ټول فتيله يې توپک يا توده وسله په لاس وو. په مجردې چې ميرځمن رانېږدې سو زموږ د ډلې مشر چې په تن غوټ، پياوړی وو، پلنه ږيره او غاټ غاټ بریتونه يې وو او په يوه مست او سرکشه آس سپور وو يو ناڅاپه له سره تر پښو پورې په ويره کې ډوب سو او دا ويره د سترگو په رپ کې د ډلې په هر غړي کې خپره سوه. دغو غړيو يوازې دومره وکول چې زموږ ويره يې ډېره کړله او پرته له پوښتنې گروېږني خپله معموله غلا يې پيل کړه؛ خو د قافلي د رسېدو له ډاره يې ونه سواي کولی چې هر څه له ځان سره يو سي. د نن ورځې د سفر د خطر په پوهېدلو ما مخکې له مخکې خپلې روپۍ په دوه وو اوږدو کوچنيو او نړيو بکسونو کې اچولې وې او د جورابي په شان مې په خپلو پښو پورې تړلې وې او همدلته مې پټې کړې وې. ماته يو ښه چانس راپېښ سو؛ کله چې افغانانو وليدل چې زه د کچرې له پاسه د کوزيدلو کومه لېوالتيا نه لرم نو زه يې د کچرې له پاسه لاندې راغوځار کړم او په وچ زور يې زما د ځان کاليو ته لاس واچاوه او زما د ځان د جامو بيلابيلې برخې يې وپاتلې؛ کله چې زما په جامو کې يې کوم ارزښتناک شی ونه موند نېږدې ول چې وهل ټکول پيل کړي خو په همدې

² -At the entrance of the pass, the Afghans stopped the kafilah, and, excepting some troops of the Shah, levied a small contribution on all the passengers; they receive, also, an annual sum from the government of Peshour, for permitting travellers to pass unmolested through their district. {Volume II page 54, PDF format both volumes combined page 397 }

³ - Don Quixote - د ۱۶۰۵ او ۱۶۱۵ ز کلونو هسپانوي ناول نوم دی چې په دوه وو برخو کې ليکل سوی دی. - ژ

⁴ - We had advanced about four miles, when a small body of Afghans, which had issued from the hills and stopped us, peremptorily demanded a sum of money, as a toll for passing through their territory. {Volume II page 55, PDF format both volumes combined page 398 }

د پاڼو شمېره: له 2 تر 4

افغان جرمن آنلاين په درنښت تاسو همکارۍ ته رابولي. په دغه پته له مور سره اړيکه ټينگه کړئ maqalat@afghan-german.de يادونه: دليکنې د ليکنيزې بڼې پاڼوالي د ليکوال په غاړه ده، هيله من يو خپله ليکنه له راليرلو مخکې په څير و لولئ

مهال کې د کشمیر د دیوان د کورنۍ یو هندو چې ما ورسره هلته آشنایي درلوده پښه راوړاندې کړه او وړاندیز یې وکړ چې زما د آزادی لپاره به څو روپۍ جزیه ورکړي. دغه مهربان او لاس خلاصې هندو چې که دی له خپله مرگه وروسته ونه غواړي چې بیا راژوندی سې نو خدای دی نه ژوندی کوي زما لپاره یې ډېره هڅه وکړه او له مهاجمانو سره یې دومره په ترخه او تونده ژبه خبرې وکړې چې د غلو یوتن، دا هندو ډېر ټینگ په څپېره پر مخ وواهه. دا هندو ددوی څپېرې ته تسلیم نه سو او د پیسو او مداومې هڅې په وسیلې یې وکولای سول چې خپلې موخې ته ورسېږي. ددې وضعیت په پای ته رسېدلو سره زه یو ناڅاپه په خپلې کچرې باندې سپور سوم او له خپلې تېښتې مې د هوساینې احساس وکړ. په همدې حال کې وم چې یو ناڅاپه یوه کلکه ضربه مې په شا وخورله، کله چې شا ته مې وکتل گورم چې یو افغان ځانته زما د پام اړولو لپاره دا ضربه راکړه او په بریالۍ خندا په کرس کرس وخنډید او راته وپې ویل چې اوس زموږ ډله کولی سې خپلې لارې ته دوام ورکړي ځکه چې قافله ورسره په جنگ اخته ده. خو له دې سره سره هغه راته وویل چې موږ باید د خپل ځان د امنیت په پار صبر وکړو ترڅو قافله د نښتې له سیمې تېره سې. ما له څو تنو نورو سره په چټکۍ ددغه دستور پیروي وکړه؛ خو زموږ زړور مشر خپلې احتملي مرستې ته په کتنې د زړورتیا خبرې پیل کړې او څرگنده یې کړه چې د خپل مال او ناموس د بېرته د ترلاسه کولو لپاره به په افغانانو برید کوي. سره له دې چې قافله په هماغو شاوخوا وه کې نږدې وه او زموږ د مشر د گواښ په بدل کې خښمېدلې وه نو خپل خنجر یې راوایست او ډال یې هوا ته پورته کړ او د خپل له لاسه تللي مال د وصول په پار یې هغوی جگړې ته راوبلل. زموږ زړور محتاط افسر خپل خښم او قهر کښېناوه خو په توندو خبرو یې وگواښل چې تاسو ته په مناسب وخت کې سخته سزا درکړم. د ورځې د سفر په پای کې یو هندو چې زموږ له ډلې څخه د مایل د ربعي په واټن لیرې سوی وو د غلو یوه کوچنی ډله په چټکۍ له غرو راکښته سوه او د څلور سوه روپیو په ارزښت یې دده شمتني لوټ کړه؛ مخکې له دې چې هندو ته مرسته ورسېږي غلو له لوټ سویو مالونو سره تېښته وکړه. د ورځنیو خطرونو او سختو کارونو له پای وروسته زما سترگې د کابل په سیند ولگېدلې او د ډکې د کوچني کلي په لیدلو مې زړه ډېر خوشحاله سو او همدلته مو دمه وکړه. له تیمرود (جمردو - ژ) څخه تر ډکې پورې د سفر لاره اغلباً د (هیبر تنگي Hyber Pass) [خیبر تنگي] په نوم یادېږي. د همدې لارې په اوږدو کې د غلو خطر د پام وړ دی. له دې کبله د بدرگه ډلې افسر خپلې ډلې ته بولنه ورکړه چې له قافلي ووځي او خپل سفر دې سبا په شنه سهار پیل کړي. دا د امنیت او سرعت لپاره ښه فرصت وو او نه باید له لاسه تللی وای؛ خو د کچرې واله راضي کول گران کار وو. د نورمحمد له مداخلې پرته چې هغه اطاعت ته مجبور کړي زه هم مجبور سوم له قافلي سره چې ورو ورو روانه وه وڅوڅېرم. مخکې له دې چې له دې تم خای څخه ووځم، اړینه بولم چې د هغو افغانانو په اړه یو څه ووايم چې موږ د هغوی له سیمو څخه راتېر سوي یو. [5]

ښایي تاسو ته به په طبیعي ډول د تعجب وړ وي چې د یوې لویې امپراتورۍ پلازمینې ته نږدې د وگړو یوه کوچنی ډله ژوند ژواک کوي او په اصلي سرک کې لارې نیسي او لارې بندوي او چا یې لا تر اوسه مخه نه ده نیولې. د افغانانو د دې ډلې باغي چلند چې په دې هېواد کې د (هیبریانو Hybers) (خیبریانو - ژ) په نوم یادېږي په لومړي سر کې د

⁵ - Before I quit this station it is necessary to lay before you a brief account of the tribe of Afghans, through whose district we had now passed. (Volume II page 57, PDF format both volumes combined page 400)

د پاڼو شمېره: له 3 تر 4

افغان جرمن آنلاین په درنښت تاسو همکارۍ ته راوبولي. په دغه پته له مور سره اړیکه ټینګه کړئ maqalat@afghan-german.de یادونه: دلیکنې د لیکنیزې بڼې پازوالي د لیکوال په غاړه ده، هیله من یو خپله لیکنه له رالیږلو مخکې په څېر و لولئ

تیمور شاه د دولت له بې کفایتۍ او د هغه د نظامي قدرت له فقدان څخه سرچینه اخلي. [6] هغوی د خپلي سیمې د جغرافیوي جوړښت د دلیل پر بنسټ چې له دبرینو غرونو جوړه سیمه ده د خپل ژوندژواک تومن له دغسې غیر مقید ژوندون څخه ترلاسه کوي. ددغو غرونو معدوده درې یوازې د انساني اړتیاوو بنسټیز توکي برابرې دي. دغه شېله ډله د تمدن د وروسته پاتې لامل سوې ده، په دې ډول چې د هغوی گڼ شمېر د لرغونو تروگولایتانو Troglodites [7] په شان د سمخو یا په دقیق عبارت د ډبرو په سوریو کې ژوند کوي. سره له دې چې دوی د محمد د دین پیروان دي خو له دین څخه د ډیرې محدودې پوهې په لرلو په دې باور دي چې محمد د هغوی پیغمبر دی او څلور یاران یې درلودل او فارسیان د علي ټوله مذهبي فرقه شریر او کافر دي. د هیبري (خیبري-ژ) لهجې بنسټ په افغان ژبه کې دی خو ډېره زیږه او حلقي لهجه ده او گاونډ قبائیل ورباندې په سمه نه پوهېږي. تیمور شاه چې ژمي یې په پېښور کې تېرول ځکه چې هوا یې تر کابل معتدله ده، تل له هیبر (خیبر - ژ) څخه د تېرېدلو پر مهال د هیبریانو (خیبریانو) تر برید لاندې راته چې دده د کتار مخکینی او یا شاتینی گارد به یې تر برید لاندې راغی. ما له یوه ارمني سره ولیدل چې له ملتان څخه یې کابل ته سفر کاوه. دی پېښور ته ورسېد. کله چې دی د هیبریانو (خیبریانو - ژ) له خطر څخه خبر سو نو بېرته ملتان ته ستون سو، دغه سفر درې اونۍ وخت ونیو. نوموړی له هغه ځایه کندهار ته لاړ چې د یوې میاشتي سفر دی او له کندهار تر کابل پینځلس ورځنۍ سفر دی. دغه سفر ټول ټال ۹ اونۍ وخت ونیوه حال دا چې د هیبر (خیبر) لاره معمولاً ۱۱ ورځې وخت غواړي چې کابل ته ورسېږي. دغه حقیقت له یوې خوا د ارمني د احتیاط او صبر او له بل لوري د هیبریانو (خیبریانو - ژ) د واهمې څرگندونه کوي.

نور بیا

په اته ویشتمې نېټې له لمر ختلو مخکې د قافلي...

[قدرمنو لوستونکو! د بناعلي رحمت آریا د آرشیف: لینک](#)

⁶ - The lawless conduct of this sect of Afghans, who are known in this country by the name of Hybers, originates chiefly in the imbecility of Timur Shah's government, and his want of military spirit. {Volume II page 58, PDF format both volumes combined page 401}

⁷ - Troglodyte په سمخو کې ژوند کوونکي؛ مغاره نشین - ژ

د پاڼو شمېره: له 4 تر 4

افغان جرمن آنلاین په درنښت تاسو همکارۍ ته رابولي. په دغه پته له مور سره اړیکه ټینګه کړئ maqalat@afghan-german.de یادونه: دلیکنې د لیکنیزې بڼې پازوالي د لیکوال په غاړه ده، هیله من یو خپله لیکنه له رالیږلو مخکې په څیر و لولئ